



www.oljan.fo

Jan Müller

10 - 01 - 2012

Máttu gevast at bora á Butch leitimiði

Faroe Petroleum boðar frá, at felagið er nú givið við at bora síðusporsbrunnin á Butch South West leitimiðinum. Vegna tekniskar trupulleikar varð ikki møguligt at náa fram til ætlaða leitimiðið. Síðusporsbrunnurin er nú tiptur og fráfarin. Eftir at Butch fundið var staðfest, og tann fyrsti síðusporsbrunnurin boraður, sum boðað varð frá 7. desember 2011, avgjørdu loyvishavararnir at bora ein síðusporsbrunn afturat frá sama staði. Endamálið við nýggja síðusporsbrunninum var at leita eftir olju á einum nýggjum miði í somu jarðgoymslu, sum liggur sunnanfyri Butch fundið. Trupulleikar við stabilitetinum á boriholinum gjørdi tað ov torført at koma á mál, og feløgini hava avgjørt at steðga síðusporsboringini og brunnurin er nú tiptur. Butch fundið, sum varð fráboðað 18. oktober 2011, hevur skapt møguleikar fyri einum nýggjum leitioeki, og fyrri síðusporsbrunnurin eydnaðist sera væl, har olja av sera góðari góðsku varð staðfest. Fyribils útrokningarnar hjá fyrstøðufelaginum Centrica vísa, at tað eru umleið 30 til 60 mió tunnur av olju, sum kunnu vinnast í jarðgoymsluni. Fundið liggur á 66 metra havdýpi í norska partinum av Norðsjónum, nær við týðandi undirstøðukervi, 7 km eystanfyri stóru Ula framleiðslueindina, 10 km í ein landnyðring úr Tambar framleiðslueindini og 20 km norðanfyri Gyda framleiðslueindina. Butch South West leitimiðið er framvegis sera áhugavert, saman við fleiri øðrum leitimiðum á PL405 og PL405B loyvunum. Farið er undir eina nýggja metingar- og leitiatlan fyri at kanna fleiri møguleikar á hesum nýggja øki. Oljufeløgini á loyvinum eru Faroe Petroleum (15%), Centrica (40% og fyrstøðufelag), Suncor ASA (30%) og Spring Energy Norway AS (15%). Graham Stewart, forstjóri, viðmerkti - At bora síðusporsbrunnin Butch South West var ein skjóttur møguleiki fyri at kanna góð leitimið sunnanfyri Butch fundið, væl vitandi, at hetta var ein stór avbjóðing. Sjálvt um vit eru vónsviknir av, at tað

ikki varð gjørligt at náa á mál vegna tekniskar trupulleikar, so er tað spennandi, at tað finnast móguleikar á økinum, og tá ein nøktandi boripallur er tøkur, vóna vit at bora aftur á loyvi PL405 í 2012 ella 2013. Butch fundið er áhugavert í sær sjálvum og hevur minkað um váðan á fleiri týðandi leitimiðum runt um fundið. Í løtuni borar Faroe Petroleum á T-Rex brunninum, og dagføringar verða givnar tá hesar eru tøkar. Felagið ger eisini klárt til eina sera virknað 2012 leitiverkætlan, sum fevnir um North Uist á Atlantsmótinum, og Kalvklumpen, Clapton, Cooper og Santana í Noregi.